

ശ്രീ. കെ. സി. വേണുഗോപാൽ, ശ്രീ. കെ. വി. തോമസ് ഉൾപ്പെടെ മുഴുവൻ എം.പി.-മാർക്കും നിവേദനം കൊടുത്തു. ഇവിടത്തെ പൊളിറ്റിക്കൽ ലീഡേഴ്സിനെ കാണാൻ ശ്രമിച്ചു. ശ്രീ. കമ്മനം രാജശേഖരൻ, ശ്രീ. ഒ. രാജഗോപാൽ എന്നിവരുൾപ്പെടെയുള്ളവരെ നേരിട്ട് കണ്ട് സംസാരിച്ചു. അങ്ങനെ മുഴുവൻ പേരുടെയും പിന്തുണയോടുകൂടി നമുക്ക് അർഹതപ്പെട്ട ധാന്യവിഹിതം കേന്ദ്ര ഗവൺമെന്റിൽ നിന്നും വാങ്ങിയെടുക്കാനുള്ള പരിശ്രമങ്ങളാണ് ഞങ്ങൾ നടത്തിക്കൊണ്ടിരിക്കുന്നത്. അതിന് താങ്കളടക്കമുള്ളവരുടെ പിന്തുണ ഉണ്ടാകേണ്ടതാണ് എന്നാണ് എനിക്ക് പറയാനുള്ളത്.

ഈ സാമ്പത്തിക വർഷത്തിൽ അനുവദിക്കപ്പെട്ടിട്ടുള്ള പി.ഡി.എസ്. മണ്ണെണ്ണയുടെ അളവിൽ ഗണ്യമായ കുറവ് വന്നിട്ടുണ്ട്. 2016-17 ആദ്യപാദത്തിൽ 27960 കിലോ ലിറ്ററും രണ്ടാം പാദത്തിൽ 26568 കിലോ ലിറ്ററും ഒക്ടോബർ മുതൽ ഡിസംബർ വരെയുള്ള മൂന്നാം പാദത്തിൽ 16908 കിലോ ലിറ്ററുമാണ് കേന്ദ്രഗവൺമെന്റിൽനിന്നും ലഭ്യമായിട്ടുള്ളത്. വിളക്ക് കത്തിക്കുന്നതിനും പാചകാവശ്യത്തിനും മാത്രമേ പി.ഡി.എസ്. മണ്ണെണ്ണ ഉപയോഗിക്കാവൂ എന്ന കർശനമായ കേന്ദ്ര നിർദ്ദേശം നിലവിലുണ്ട്. കൂടാതെ എൽ.പി.ജി. കണക്ഷനുകളും വൈദ്യുതീകരിച്ച വീടുകളുടെ എണ്ണവും വർദ്ധിച്ചുവരുന്ന സാഹചര്യത്തിൽ ഒരേ ആവശ്യത്തിന് രണ്ടുതരത്തിലുള്ള സബ്സിഡി നടപ്പാക്കാൻ കഴിയില്ല എന്നാണ് കേന്ദ്ര ഗവൺമെന്റിന്റെ അഭിപ്രായം. എൽ.പി.ജി. കണക്ഷനുകളുടെ കാര്യത്തിലും വൈദ്യുതീകരിച്ച വീടുകളുടെ എണ്ണത്തിലും കേരളത്തിൽ മറ്റ് സംസ്ഥാനങ്ങളെക്കാളും ദേശീയ ശരാശരിയേക്കാളും ഉയർന്ന ശരാശരിയാണുള്ളത്. ഇതുകൂടാതെ മത്സ്യബന്ധന ആവശ്യം പരിഗണിച്ച് കേന്ദ്രസർക്കാർ ക്വാട്ടയിൽനിന്ന് 2525 കിലോ ലിറ്റർ മണ്ണെണ്ണ വിഹിതം മത്സ്യബന്ധന മേഖലയ്ക്ക് നൽകിവരുന്നു. നാഷണൽ കൗൺസിൽ ഓഫ് അപ്പൈഡ് ഇക്കണോമിക് റിസർച്ചിന്റെ സർവ്വേ പ്രകാരം കേരളത്തിൽ ലഭ്യമായ മണ്ണെണ്ണയുടെ 19.2 ശതമാനം ഇത്തരത്തിൽ വകമാറ്റി നൽകുന്നുവെന്നും ആ ഇനത്തിൽ ഏകദേശം 111 കോടി രൂപ പ്രതിവർഷം അധികമായി ചെലവാകുന്നുവെന്നും കേന്ദ്ര സർക്കാർ അറിയിച്ചിട്ടുണ്ട്. മത്സ്യബന്ധന മേഖലയ്ക്ക് മണ്ണെണ്ണ ഇനിയും വകമാറ്റി നൽകിയാൽ വീണ്ടും മണ്ണെണ്ണയുടെ പ്രതിമാസ ലഭ്യതയിൽ കുറവ് വരാൻ സാധ്യതയുണ്ട്. ആയതിനാൽ പി.ഡി.എസ്. മണ്ണെണ്ണയുടെ വിതരണത്തിൽ മത്സ്യബന്ധന മേഖലയുമായി ബന്ധപ്പെട്ട വിഷയം ബഹുമാനപ്പെട്ട മുഖ്യമന്ത്രിയുടെ സാന്നിധ്യത്തിൽ ഫിഷറീസ് വകുപ്പുമന്ത്രിയുമായി ചർച്ച ചെയ്യാൻ തീരുമാനിച്ചിട്ടുണ്ട്. കേരളത്തിന്റെ പ്രത്യേക സാഹചര്യം കണക്കിലെടുത്ത് കഴിഞ്ഞ സാമ്പത്തിക വർഷത്തിൽ ലഭ്യമായ അളവിൽ മണ്ണെണ്ണ അനുവദിക്കണമെന്ന് ആവശ്യപ്പെട്ടുകൊണ്ട് കേന്ദ്ര സർക്കാരിന് കത്ത് അയയ്ക്കുന്നുമുണ്ട്.

ശ്രീ. അനൂപ് ജേക്കബ്: സർ, ഇവിടെ ഈ ഗവൺമെന്റ് എടുക്കുന്ന നടപടികളെ ചെറുതായി കാണുകയോ അത്തരത്തിലുള്ള സാഹചര്യങ്ങൾ....

മി. സ്പീക്കർ: അങ്ങ് ഒറ്റ ചോദ്യം ചോദിക്കൂ.

ശ്രീ. അനൂപ് ജേക്കബ്: സർ, ചോദ്യമാണ്. അദ്ദേഹം പറഞ്ഞതുകൊണ്ട് അത് വ്യക്തമാക്കേണ്ടതുണ്ട്. കേരളത്തിന്റെ ഭക്ഷ്യധാന്യങ്ങൾ നേടിയെടുക്കുന്ന കാര്യത്തിൽ ഒറ്റക്കെട്ടായിട്ടുള്ള സമീപനമുണ്ടാകണം. യാതൊരു തർക്കവും അക്കാര്യാതിലില്ല. അതിന് ഐക്യകണ്ഠേന നിയമസഭ പ്രമേയവും പാസ്സാക്കിയതാണ്. ഞങ്ങളുടെ പൂർണ്ണമായ പിന്തുണയുമുണ്ട്. ഞങ്ങളുടെ ഗവൺമെന്റിന്റെ സമയത്ത് അന്നുണ്ടായിരുന്ന ബി.പി.എൽ. കാർഡുകൾ മുൻഗണനാ കാർഡുകളാക്കി മാറ്റി ഇത് നടത്തണമായിരുന്നുവെങ്കിൽ അങ്ങനെ ചെയ്യാമായിരുന്നു. ഞാൻ അതുകൊണ്ടാണ് ആദ്യമേ പറഞ്ഞത് പഴയതുകൾ അടച്ച് നിയമം നടപ്പിലാക്കുക എന്ന ഒരു സമീപനമായിരുന്നു യു.ഡി.എഫ്. ഗവൺമെന്റ് എടുത്തിട്ടുള്ളത്. ഈ നിയമം നടപ്പിലാക്കുവാൻ ഞങ്ങൾ എന്തൊക്കെ ചെയ്തു എന്നത് ഞാൻ തന്നെ ഇത്തവണ ചോദ്യങ്ങളായി ചോദിച്ചു. അദ്ദേഹം തന്നെ എനിക്ക് മറുപടി നൽകിയിട്ടുണ്ട്.

മി. സ്പീക്കർ: മന്ത്രിയുടെ വിശദീകരണത്തിന്റെ അടിസ്ഥാനത്തിൽ അങ്ങ് ഒരു ചോദ്യം ചോദിക്കുകയാണ് വേണ്ടത്.

ശ്രീ. അനൂപ് ജേക്കബ്: സർ, ഞാനൊന്നു പറഞ്ഞാൽ. ഇക്കാര്യത്തിൽ ഒരു വ്യക്തത ഉണ്ടാകണം. അതുകൊണ്ടാണ് ഇത് പറയുന്നത്. അത്തരത്തിലുള്ള കാര്യങ്ങൾ കഴിഞ്ഞ ഗവൺമെന്റിന്റെ സമയത്ത് നടപ്പിലാക്കി മുമ്പോട്ടുപോയിരുന്നു. നിയമം നടപ്പിലാക്കുമ്പോൾ അപാകതകൾ ഉണ്ടാകരുത്. ഒരു താൽക്കാലിക അടിസ്ഥാനത്തിൽ നിയമം നടപ്പാക്കണം എന്നായിരുന്നുവെങ്കിൽ ഇതിനുമുമ്പേ ഇത് നടപ്പിലാക്കാൻ കഴിയുമായിരുന്നു. ഇതെല്ലാം കൃത്യതയോടുകൂടി കൊണ്ടുവരാൻ വേണ്ടിയുള്ള ഒരു സമയമാണ് ഞങ്ങൾ എടുത്തത്. എന്തായാലും പുതിയ ഗവൺമെന്റ് ഇത് ചില മാറ്റങ്ങളിലൂടെ കൊണ്ടുവരുന്നു എന്നാണ് മനസ്സിലാക്കാൻ സാധിച്ചത്. എന്തായാലും നടക്കട്ടെ. നിയമം കൃത്യമായ നിലയിൽ നടപ്പിലാക്കുക. അതിന് എല്ലാ അർത്ഥത്തിലുള്ള പിന്തുണയും ഭക്ഷ്യധാന്യങ്ങൾ നേടിയെടുക്കാനുള്ള സഹകരണവും ഞങ്ങളുടെ ഭാഗത്തുനിന്നുണ്ടാകും. മണ്ണെണ്ണ വിഹിതം കുറഞ്ഞത് തുക വകമാറ്റി ചെലവഴിച്ചതിനാലാണെന്ന് കേന്ദ്ര ഗവൺമെന്റ് പറഞ്ഞുവെന്നാണ് ബഹുമാനപ്പെട്ട മന്ത്രി സൂചിപ്പിച്ചത്. മണ്ണെണ്ണ മത്സ്യമേഖലയ്ക്ക് കൊടുക്കുന്നത് 1980 മുതലുള്ള ഒരു കീഴ്ശ്ശക്കമാണ്. അക്കാര്യാ മാറിമാറി വന്ന കേന്ദ്ര സർക്കാരുകളെ

കേരളം അറിയിച്ചിട്ടുള്ളതുമാണ്. അതുകൊണ്ട് അതിന്റെ പേരിൽ മണ്ണെണ്ണ വിഹിതം കുറയ്ക്കുക എന്നുള്ളതിൽ യാതൊരു യുക്തിയുമില്ല. അക്കാര്യം നേടിയെടുക്കാൻ നമുക്ക് സാധിക്കണം. മണ്ണെണ്ണയുടെ വിഹിതം വീണ്ടും കുറച്ചുകൊണ്ടുവരുന്നുവെന്ന് ബഹുമാനപ്പെട്ട മന്ത്രി ഇവിടെ സൂചിപ്പിക്കുകയും അത് ഇനിയും ആവർത്തിക്കും എന്നുള്ളത് അദ്ദേഹത്തിന്റെ വാക്കുകളിൽ ഉള്ളതുകൊണ്ടും പി.ഡി.എസ്. മണ്ണെണ്ണ പൂർണ്ണമായും റേഷൻ കാർഡുകൾക്ക് കൊടുത്ത് നോൺ പി.ഡി.എസ്. മണ്ണെണ്ണ മത്സ്യബന്ധന മേഖലയ്ക്ക് കൊടുക്കുവാനുള്ള നടപടി ഗവൺമെന്റ് സ്വീകരിക്കുമോ എന്നുള്ളതാണ് എന്റെ ചോദ്യം.

ശ്രീ. പി. തിലോത്തമൻ: സർ, നോൺ പി.ഡി.എസ്. മണ്ണെണ്ണ മത്സ്യബന്ധന മേഖലയ്ക്ക് കൊടുക്കുന്ന കാര്യത്തെ സംബന്ധിച്ച് ഗവൺമെന്റ് ആലോചിക്കേണ്ട വിഷയമാണ്. പി.ഡി.എസ്. സിസ്റ്റത്തിലൂടെ വരുന്ന മണ്ണെണ്ണയുടെ വിനിയോഗത്തെ സംബന്ധിച്ചാണ് ഇവിടെ അദ്ദേഹം ഉന്നയിക്കപ്പെട്ടത്. അതിന്റെ കാര്യമാണ് ഞാൻ പറഞ്ഞത്. ഈ വർഷാരംഭം മുതലുള്ള കാര്യങ്ങൾ നോക്കുകയാണെങ്കിൽ അതിന്റെ ആദ്യത്തെ രണ്ടു പാദത്തിൽ 5 ശതമാനം വീതം കുറച്ചു. ഇപ്പോൾ 19.2 ശതമാനം കുറച്ചു. വളരെ വലിയ വെട്ടിക്കുറയ്ക്കലാണ് ഉണ്ടായിക്കൊണ്ടിരിക്കുന്നത്. 9660 കിലോലിറ്റർ മണ്ണെണ്ണയാണ് ഇപ്പോൾ വെട്ടിക്കുറച്ചത്. അതിന്റേതായ പ്രയാസമുണ്ട്. ആ സാഹചര്യങ്ങളെല്ലാം വച്ചുകൊണ്ട് കേരളത്തിൽ പ്രത്യേകമായ ഒരു കാര്യമാണ് നമ്മൾ ചെയ്യുന്നത്. നമ്മുടെ മത്സ്യബന്ധന മേഖലയ്ക്ക് ഇതിലൊരു ഭാഗം മണ്ണെണ്ണ പങ്കുവെച്ചുകൊടുക്കുക എന്ന പ്രശ്നം എങ്ങനെ നടപ്പിൽ വരുത്താൻ കഴിയുമെന്നതിനെക്കുറിച്ചെല്ലാം വിശദമായി മുഖ്യമന്ത്രിയുടെ സാന്നിധ്യത്തിൽ ചർച്ചയ്ക്ക് വച്ചിരിക്കുകയാണ്. അതിന്റെ അടിസ്ഥാനത്തിൽ തീരുമാനമെടുത്ത് നടപ്പിലാക്കും.

VII സബ്മിഷൻ

(1) ഐ.ടി. മേഖലയിൽ തൊഴിൽ നിയമങ്ങൾ

ശ്രീ. വി. എസ്. അച്ചുതാനന്ദൻ: സർ, സംസ്ഥാനത്തെ ഐ.ടി. മേഖലയിൽ പതിനായിരക്കണക്കിന് എഞ്ചിനീയറിംഗ് ബിരുദധാരികൾ കടുത്ത ചൂഷണത്തിന് വിധേയരായിക്കൊണ്ടിരിക്കുകയാണ്. ബി-ടെക്, എം.ടെക് തുടങ്ങിയ ബിരുദങ്ങൾ കരസ്ഥമാക്കിയിട്ടുള്ള ഇവർക്കൊക്കെ പതിനായിരമോ ഇരുപതിനായിരമോ രൂപവരെയാണ് മാസ ശമ്പളമായി ലഭിക്കുന്നത്. എന്നുപറഞ്ഞാൽ സംസ്ഥാന സർക്കാരിന്റെ ഒരു പ്യൂണിന്റെ ശമ്പളം പോലും എഞ്ചിനീയറിംഗ് ബിരുദധാരികൾക്ക്